

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order
www.ethiopianorthodox.org

የሕፃናት ጥምቀት

በቤተ ክርስቲያናችን ሁለት የጥምቀት ዘመናት አሉ። እነርሱም የሕፃናትና የትልልቆች የጥምቀት ዘመን በመባል ይታወቃሉ። እድሜያቸው ለአቅመ አዳምና ሄዋን ከደረሱ በኋላ የሚጠመቁት ጥምቀት የትልልቆች ጥምቀት ይባላል። ይህም ሚስጢረ ጥምቀት ለመፈጸም የሚያስፈልጉ ነገሮች በሚለው ርዕስ የተገለጹ ስለሆነ አሁን የሕፃናትን ጥምቀት እንመለከታለን። ቅድስት ቤተክርስቲያናችን ለምስጢረ ጥምቀት አፈጻጸም ብርቱ ጥንቃቄ ታደርጋለች። ሰው ሁሉ በጥምቀት አማካኝነት የሚሰጠውን ጸጋ እንዲያገኝ አስፈላጊውን ጥረት ሁሉ ትፈጽማለች። ሰዎች ሳይጠመቁ እንዳይሞቱ በማለት ሕፃናትን እንዲጠመቁ ታስተምራለች ታጠምቃለችም። ሕፃናትን የምታጠምቀው በቅዱሳት መጻሕፍት በቅዱሳን አበው ትውፊትና ሥርዓት መሠረት ነው። ሕፃናትን የምታጠምቀው ከቅዱሳት መጻሕፍት በተረዳችው መሠረት እንደሆነ ከዚህ ቀጥሎ ለማየት እንሞራለን።

- 1.0 በመጽሐፈ ኩፋሌ ም. 4 ቁ. 9 ላይ «ከተፈጠረባት ምድር ለአዳም አርባ ቀን ከተፈጸመለት በኋላ ይገዛትም ይጠብቃትም ዘንድ ወደ ገነት አስገባነው። ሚስቱንም በሰማንያ ቀን አስገባናት።» ይላል። ለአዳምና ሔዋን ንፅሐ ጠባ ይዕ ሳያድፍባቸው ከመንፈስ ቅዱስ የጸጋ ልጅነት ተቀብለው በመላእክት ታጅበው በ40ና በ80 ቀን ገነት እንደገቡ ዛሬም ወንድ ልጅ በተወለደ በ40 ቀኑ ሴት ልጅ በተወለደች በ80 ቀን በጥምቀት አማካይነት ከእግዚአብሔር ተወልደው ገነት መንግሥተ ሰማያት እንዲገቡ ታደርጋለች። ምንም እንኳን ልደተ አዳም ከምድር፣ ልደተ ሔዋን ከአዳም ጎን ሆኖ በሕፃናት መጠን ባይፈጠሩም ማለትም አዳም የ30 ዓመት ጎልማሳ ሔዋን የ15 ዓመት ቆንጆ ሁነው ቢፈጠሩም ያቺ የተፈጠሩባት ዕለት ካለመታየት ወደ መታየት የመጡባት ሰብአዊ ፍጡርነታቸው የታወቀባትና የተረጋገጠባት ዕለት በመሆኗ እንደ ልደት ቀን ትቆጠራለች። ሕፃናትም ቢሆኑ በማገፀን ሳሉ አይታዩንበሩ ወደ መታየት የሚመጡትና ሰው መሆናቸው የሚታወቀው በልደታቸው ዕለት ነው። ስለዚህ አዳምና ሔዋን በተፈጠሩ በ40ና 80 ቀናቸው በክብር ወደ ገነት እንደገቡ ዛሬም ቅድስት ቤተክርስቲያን እግዚአብሔር መጀመሪያ በሠራው ሥርዓት መሠረት በአዳም አለመታዘዝ ምክንያት የተወሰደውን ልጅነት ለማስመለስ ሕፃናት ወንዶችን በ40 ቀን ሕፃናት ሴቶችን በ80 ቀን ዕድሜያቸው ታጠምቃለች።
- 2.0 እግዚአብሔር የአብርሃምን የይስሐቅንና የያዕቆብን ልጆች ከአሕዛብ ለይቶ የተመረጠ ሕዝብ ካደረጋቸው በኋላ የሚመሩበት ሕግ ሰጥቷቸዋል። ከእነዚህም መካከል በዘሌዋውያን 12፣ 1-8 የሚገኘው ነው። እስራኤላውያን በመንፈስ ረድኤት የእግዚአብሔር በረከት እንዲያደርባቸው የእግዚአብሔር ሕዝብ/ወገን/ መሆናቸው እንዲረጋገጥ ወንድ ልጅ በተወለደ በ40ቀኑ ሴት ልጅ በተወለደች በ80 ቀን ወላጆቻቸው መሥዋዕት ይዘው ወደ ቤተ መቅደስ ይወስዷቸው ነበር። ካህናቱም መሥዋዕቱን ሠውተው ሕፃናቱን በእግዚአብሔር ስም ባርከው ሰማቸውን በመዝገብ አስገብተው ይሰዷቸው ነበር። እንደ ኦሪቱ ሕግ የተፈጸመለት ሕፃን የፈጣሪን በረከት ከማግኘቱም በላይ የእግዚአብሔር ሕዝብ ወይም ወገን ይሆናል። እንደዚሁም ቤተክርስቲያን ሕፃናቱን በ40 ቀንና በ80 ቀን አጥምቃ የእግዚአብሔር ወገን ታደርጋለች። በዘመነ ኦሪቱ ሕፃናቱ በወላጆቻቸው እምነት መሥዋዕት ተሰውቶላቸው የእግዚአብሔር ወገን እንደሚሆኑ በዘመነ ሐዲስም ሕፃናት በወላጆቻቸው እምነት ወደ ቤተክርስቲያን ተወስደው በጥምቀት የእግዚአብሔር የጸጋ ልጆች ይሆናሉ። በዚህም ሕጻናት መሥዋዕተ ሐዲስ የሆነውን የክርስቶስ ሥጋና ደም ተቀብለው የእስራኤል ዘንፍስ የቤተክርስቲያን አባልና አካል ይሆናሉ።
- 3.0 በብሉይ ኪዳን ዘመን አብርሃም እግዚአብሔርን አምኖ ከዘመዶቹ ተለይቶ አምላኩን ከተከተለ በኋላ እግዚአብሔር የቃል ኪዳን ምልክት ሰጠው። ይህም የቃል ኪዳን ምልክት በእግዚአብሔርና በአብርሃም በዘሩም መካከል የዘላለም ምልክት ስለሆነ ማናቸውንም ወንድ ልጅ በተወለደ በ8ኛው ቀን እንዲገረዝ ታዟል። ትልልቅ ሰዎችም በልጅነታቸው ካልተገረዙ ካደጉ በኋላ ይገረዛሉ አብርሃም ሲገረዝ የ99 ዓመት ሸማግሌ ነበር። እስራኤል በ13 ዓመቱ ተገርዟል። ይስሐቅ ግን በተወለደ በስምንተኛው ቀን ተገርዟል። እግዚአብሔር አምላክ የዚህን ቃል ኪዳን ጽኑነት «የቁልፈቱን ሥጋ ያልተገረዘ ቆላፍ ሰው ሁሉ ያቺ ነፍስ ከወገኗ ሁሉ ተለይታ ትጥፋ ቃል ኪዳኔን አፍርሳለችና» በማለት ገልጿል። ዘፍ. 17፣ 1-5

በሐዲስ ኪዳን ግዝረት የጥምቀት ምሳሌ እንደሆነ ቅዱስ ጳውሎስ በቆላ. 2፣ 11-12 ላይ «የሥጋንም ሰውነት በመግፈፍ በክርስቶስ መገረዝ በእጅ ባልተደረገ መገረዝ በእርሱ ሆናችሁ ደግሞ የተገረዛችሁ በጥምቀት ከእርሱ ጋር ተቀበራችሁ» በማለት ጥምቀት በክርስቶስ አማካኝነት የሚፈጸም ሕመም የሌለው ከመርገምና ከኃጢአት ቁልፈ

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order

www.ethiopianorthodox.org

ት የምንለይበት ግዝረት እንደሆነ ገልጿል። በአራቱ ሕፃናትም አዋቂዎችም ተገርዘው እግዚአብሔር ለአብርሃም የሰጠውን ተሰፋ ወራሾች እንደሚሆኑ ሁሉ ዛሬም ሕፃናትንም አዋቂዎችንም በማጥመቅ የቤተርስቲያን አባል የርስቶስ አባል እንደ ተሰፋ ቃሉ የመንግሥተ ሰማያት ወራሾች ይሆናሉ። ያልተገረዘ ሰው ከወገኑ ከእስራኤላውያን ተለይቶ እንደሚጠፋ ዛሬም በሐዲስ ኪዳን ያልተጠመቀ ሰው ከክርስቲያኖች ተለይቶ በገሃነም እሳት ይጠፋል ወደ መንግሥተ ሰማያት መግባት አይችልም።

4.0 ቅዱስ ጳውሎስ በ1ኛ ቆሮ. 10፥1-2 ላይ «ወንድሞች ሆይ ይህን ታውቁ ዘንድ እወዳለሁ አባቶቻችን ሁሉ ከደመና በታች ነበሩ ሁሉም በባሕር መካከል ተሻገሩ ሁሉም ሙሴን ይተባበሩ ዘንድ በደመናና በባሕር ተጠመቁ» ብሎ በመጻፍ የእስራኤላውያን ቀይ ባሕርን መሻገር የጥምቀት ምሳሌ እንደሆነ ገልጿልናል። እስራኤላውያን ከፈርካን ባርነት ከግብጽ የመከራ ቦታ በእግዚአብሔር ኃይል ነጻ ከወጡ በኋላ ወተትና ግር ወደምታፈሰው ሀገር ለመጓዝ ቀይ ባሕርን መሻገር ነበረባቸው። ቀይባሕር እስራኤላውያንን ሲያሻግር ግብጻውያንን አስጥሟል። በቀይ ባሕር መካከል የተሻገሩት እስራኤላውያን አዋቂዎች ብቻ አልነበሩም ሕፃናትም አብረው ተሻግረዋል ቀይ ባሕርን በተለምዶት እንደተሻገሩ፣ ጠላቶቻቸው እንደሰጠው፣ የአምላክን ድንቅ ሥራና ኃይል የሙሴን ባለሟልነትና ንግግር የሰሙትና ያዩት ትላልቆቹ ናቸው። ሕፃናቱ ግን በወላጆቻቸው አማካይነት ከተሻገሩ በኋላ ነፍስ ሲያውቁ እግዚአብሔር በዘጠኝ መቅሰፍት በአሥረኛ ሞተ በኩር በአሥራ እንደኛው መቅሰፍተ ስጥመት ጠላቶቻቸውን አጥፍቶ፣ ባሕሩን ከፍሎና ደመና ጋርዶ እንዳሻገራቸው የነገራቸውን እምነው ከመቀበል በቀር የሚያረጋግጡበት ሌላ መንገድ የላቸውም። ሕፃናቱም አዋቂዎችም እኩል ተሻግረዋል። ሕፃናቱ በልጅነታቸው ሳያውቁና ሳይረዱ በቀይ ባሕር መሻገራቸው ትክክል አይደለምና እስኪያድጉ ድረስ በበረሃ ይቀመጡ አይባልምና ወይም በሕፃንነት ሳላውቅ የተሻገርኩት መሻገር ስህተት ነውና አሁን ሳውቅ ስረዳ እንደገና ቀይ ባሕርን ልሻገር ቢል አይችልም። ቀይ ባሕርን እንዴ የተሻገረ ለምንጊዜም ተሻገረ እንግዲህ በሐዲስ ኪዳንም ያለው የጥምቀት ሥርዓት ከዚህ ታሪክ የተያያዘው። ተነፃፃሪም ነው። እስራኤል ዘንፍስ ከሲኦል ግብጽ ከፈርዖን ዲያቢሎስ ከግብጻውያን አጋንንት በክርስቶስ መሪነት ነጻ ወጥተው ወደ ሰማያዊት እየሩሳሌም ለመግባት የግድ ከጥምቀቱ በቀይ ባሕር በኩል መሻገር /ማለፍ/ አለባቸው ጥምቀት ክርስቲያኖች ከፈጣሪያቸው የጸጋ ልጅነት የሚያገኙበት ከሰይጣን ነጻ የሚወጡበት ሲሆን በአንጻሩ ኃጢአታቸውም መርገመ ሥጋ መርገመ ነፍስ እንደ ፈርዖንና ሠራዊቱ በጥምቀት ይደመሰሳል። አዋቂ ሳለ የተጠመቀም በሕፃንነቱ የተጠመቀ ውጤቱ እንደ ነው። በሕፃንነቱ የተጠመቀ ሰው መጠመቁን ወላጆቹና የክርስቲያን አባቱ የሚነግሩትን አምኖ በመቀበል ለምግባር ለትሩፋት መነሳሳት አለበት እንጂ እንደገና አጠመቃለሁ ማለት የለበትም። የእስራኤላውያን ሕፃናት ቀይ ባሕርን እንዴ ብቻ ከተሻገሩ ከዛም በኋላ መሻገር እንደማይችሉ ይህም ሕፃን እንድ ጊዜ ስለተጠመቀ ዳግም መጠመቅ አያስፈልገውም። እንድ ጊዜ የተጠመቀ ለምንጊዜውም ተጠምቋል።

5.0 በዘፍ. 7፥1 ላይ እንደምንረዳው «እግዚአብሔር ኖህን አለው አንተ ቤተሰቦችህን ሁሉ ይዘህ ወደ መርከብ ግባ በፊቱ ጸድቅ ሆነህ አይቼሃለውና» በማለት በመርከቡ አማካይነት ከጥፋት ውሃ ኖህን ከነቤተሰቡ ሲያድነው እንደ ወደደ እንረዳለን። ኖህ በትእዛዙ መሠረት ቤተሰቦቹን ሁሉ ይዞ ወደ መርከብ እንደገባ በዘፍ. 7፥17 ተገልጿል። ኖህ ቤተሰቦቹ ለእግዚአብሔር ቃል ታዛዥ ሆነው በመርከቡ ውስጥ እንደገቡ ከጥፋት ውሃም እንደዳኑ ተረድተናል። ኖህ ሦስቱ ልጆቹ ማለትም ሴም፣ ካምና ያፌት ሕፃናት ቢሆኑ ኖሮ ወደ መርከቡ እንዳይገቡ ያግዳቸው ነበርን? የኖህ ልጆች ሕፃናት ልጆች ቢኖርዋቸው ኖሮ ሕፃን ስለሆኑ ከመርከብ ውጪ ይተዋቸው ነበርን? እግዚአብሔርን በሃይማኖት ያላወቁና ያላመኑ ለድህነት የተዘጋጀውን መርከብ አይተው ያልተረዱ በመርከብ ውስጥ ለመግባትም ላለመግባት በራሳቸው ፈቃድ መወሰን የማይችሉ ሕፃናት ቢኖሩ ኖሮ አድገው የፈጣሪን መኖር አውቀው እምነው ለድገት የተዘጋጀውን መርከብ አይተው ወደ መርከቡ ለመግባት በራሳቸው ነፃ ፈቃድ እስኪወስኑ ድረስ ከመርከብ ውጪ የሚያቆይ ወላጅ ይኖር ይሆንን? ምንም ያልበደሉ ሕፃናት በጥፋት ውሃ እንዲጠፉ ከመርከብ ውጪ የሚያስወጣቸው ሰው እውነተኛ ወላጅም ጤነኛ መሆኑ ያጠራጥራል። እግዚአብሔር ኖህን ያዘዘው ቤተሰቡን ይዞ ወደ መርከብ እንዲገባ ነው። ማንም እንዳይጠፋ የእግዚአብሔር ፈቃድ ነውና።

ኖህ ከጥፋት ውሃ የዳነበት መርከብ የጥምቀት ምሳሌ እንደሆነ ቅዱስ ጴጥሮስ በ1ኛ ጴጥ. 3፥20-22 ላይ ገልጾታል። በመርከቡ ውስጥ ኖህ ከነቤተሰቡ እንዲገባ እንደታዘዘ ዛሬም ከነቤተሰባችን እንድንጠመቅ ቤተክርስቲያን ታዛሪች። በእግዚአብሔር ዘንድ ከፊል ድኅነት የለም። ኖህ መላውን ቤተሰብ ይዞ ወደ መርከቡ እንደገባ ዛሬም በኖህ አንፃር የሚገኙ ወላጆች ቤተሰባቸውን በሙሉ ሕፃናትንም ሳይቀር ማስጠመቅ አለባቸው። ሕፃናትን ከጥም

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order

www.ethiopianorthodox.org

ቀት መከላከል ማለት ልጅን ከመርከብ ውስጥ አውጥቶ የጥፋት ማዕበል ውስጥ መወርወር ነው። ይህም በአው ነተኛ ዳኛ በእግዚአብሔር ያስጠይቃል።

ጌታ«ሰው ዳግመኛ ከውኃና ከመንፈስ ቅዱስ ካልተወለደ በቀር ወደ እግዚአብሔር መንግሥት ሊገባ አይችልም» ብሏል።/ዮሐ.3፥8/ የመዳን ወይም የድኅነት ትርጉምና የመጨረሻ ግቡ የእግዚአብሔርን መንግሥት መውረስ ነው።/1ኛ ቆሮ. 2፥9 ማቴ.25፥3/ የዘላለም ሕይወት የሚባለውም ሞት በሌለበት መንግሥተ ሰማይ መንግሥተ ሰማይ የሚኖረው ኑሮ ነው። /ራዕይ 21፥1-4/ ይህንን የዘላለም ሕይወት የሚገኝበትን ቦታ ለመውረስ ስለው ሁሉ መጠመቅ አለበት። ይህ ግድ ከሆነም ምንም ያልበደሉ ክፋትም የሌለባቸው ሕፃናት ዳግመኛ ተወልደው/ተጠምቀው/ የእግዚአብሔር የጸጋ ልጆች እንዳይሆኑ የሚከለክላቸው ማን ነው? መንግሥተ ሰማይት የአዋቂዎች ብቻ ሳትሆን የሕፃናትም ስለሆነች ሕፃናት ይድኑ ዘንድ መጠመቅ ይገባቸዋል። መድኃኒታችንን በመስቀል ላይ የተሠዋው በአካል ላይጉ በዕድሜ ለበለጸጉ ብቻ አይደለም። ሕፃናትም የዚህ መሥዋዕትነት ተጠቃሚዎች ናቸው።

የክርስቶስ ሞት ለሁሉ ነውና ክርስቶስ የተሰዋላቸውን ሕፃናት አላወቁም አላመኑም ተብሎ ከበረከተጥምቀት መለየት በሰው ነፍስ ላይ የሚፈጸም ረቂቅ ወንጀል ነው ከላይ እንደተጠቀሰው እስራኤላውያን ልጆቻቸውን ወደ ቤተመቅደስ ወስደው መስዋዕት ሲሰውላቸውና ስያስባርካቸው ሕፃናቱ ምንም አያውቁም።የሕጻናቱ ምንም አለማወቅ በረከታቸውን አላስቀረውም። ሕፃናቱም ሲገረዙ እንደሌላው እስራኤላዊ የእግዚአብሔር ወገን ሆኑ እንጂ የእግዚአብሔር ሕዝብ ከመሆን አላገዳቸውም። ዛሬም በሕፃናታቸው ሲጠመቁ አለማወቃቸው በጥምቀት የሚያገኙትን ጸጋ አያሳግታቸውም። ከእግዚአብሔርም መወለዳቸውን አያስቀርባቸውም። ስለዚህ እንደ እግዚአብሔር ቃል ዳግመኛ እንዲወለዱ ወደበቤተርስቲያን ወስዶ ማስጠመቅ የርስቲያን ወላጅ መንፈሳዊ ግዴታ ነው።

6.0 እግዚአብሔር አምላክ ሕፃናትን ከጸጋው አያርቃቸውም። ከበረከቱም አይነፍጋቸውም ገና በእናታቸው ማሳፀን ሳሉ የተቀደሱና ሀብተ መንፈስ ቅዱስ ያደረገባቸው ሰዎች በመጽሐፍ ቅዱስ ውስጥ ይገኛሉ። ለምሳሌ ነብዩ ኤርምያስ ገና በእናቱ ማሳፀን ሳለ እግዚአብሔር እንደ ቀደሰው ሲገልጽ «የእግዚአብሔርም ቃል ወደ እኔ እንዲህ ሲል መጣ በሆድ ሳልሠራው አውቁሃለሁ ከማሳፀንም ሳትወጣቀድሽሃለው ለአሕዛብም ነብይ አድርጌሃለው።» ኤር. 1፥4-5 በማለት ጽፏል።

በተመሳሳይም ሁኔታ መጥምቁ ዮሐንስም ገና በእናቱ ማሳፀን መንፈስ ቅዱስ እንደሚሞላበት ቅዱስገብርኤል ለአባቱ ለዘካርያስ ሲያበስረው «ገናም በእናቱ ማሳፀን ሳለ መንፈስ ቅዱስ ይሞላበታል።»በማለት ነግሮታል። ሉቃ. 1 ፥15 ይህም ትንቢት መፈጸሙን በሉቃስ 1፥42-45 ላይ እናነባለን። ስለዚህ እግዚአብሔር ሕፃናትን በማሳፀን ሳሉ የሚቀድሳቸው መንፈስ ቅዱስ የሚያሳድርባቸው ከሆነ ከተወለዱ በኋላ እንዳይጠመቁ የሚከለክላቸው ማንው? በቅዱስ ወንጌል ተጽፎ እንደምናገኘው ፈጣሪያችን መድኃኒታችን ኢየሱስ ክርስቶስ ለሕፃናት ልዩ ትኩረት በመስጠት አቅርቧቸው፣አቅፏቸውና እጁን ጭኖ እንደባረካቸው ተጽፏል። በጊዜው የነበሩ ወላጆችበአራቱ ልማድ ልጆቻቸውን ለማስባረክ ወደ ጌታ ይዘዋቸው ሲመጡ ሐዋርያት ወላጆቹን ተቆጡዋቸው ሕፃናቱንም ከለከሏቸው። ጌታችን ግን ሐዋርያት የሠሩትን እይቶ በዝምታ አላለፈም። «ሕፃናትን ወደ እኔ ይመጡ ዘንድ ተው አትከልክሏቸው የእግዚአብሔር መንግሥት እንደዚህ ሳሉት ናትና» በማለት እስከ ምዕዕት ለሚነሱ ሕፃናት ወደ ፈጣሪያቸው ቀርበው በረከት እንዳያገኙ ለሚያግዱ ወላጆች ማስጠንቀቂያ ከሰጠ በኋላ አቀፋቸው እጁንም ጭኖ ባረካቸው ይላል። /ማቴ. 19፥13-15 ማር. 10፥13-16 ሉቃ. 18፥15-17/ በወላጆች እምነት ልጆች መባረካቸውን ልብ እንበል። እንግዲህ ባለቤቱ ሕፃናትን ከበረከቱ ካልነሳቸው ከአጠገቡ ከአላራቃቸው ተጠምቀው ጸጋ መንፈስ ቅዱስ እንዳይቀበሉ የሚከለክላቸው ማንው?

7.0 ቅዱሳን ሐዋርያት በጥንተ ስብከት ሰዎችን አስተምረው አሳምነው ያጠምቁ ነበር። የቤተሰቡ ኃላፊ አምኖ ሲጠመቅ ቤተሰቡ በሙሉ ይጠመቅ እንደነበረ ተጽፎአል። የቤተሰብ ኃላፊ እንደ አንድ ራስ ሲሆን ሌላው ቤተሰብ እንደቀረው አካል ነው። ራስ ሲጠመቅ የቀረው አካል እንደማይለይ የቤተሰቡ ኃላፊ ሲጠመቅ መላው ቤተሰብ ይጠመቅ ነበር። ቤተሰብ የሚለው ቃል የእድሜና የጾታ ልዩነትሳይኖር በአንድ ቤተሰብ ሥርና ስም የሚተዳደሩ ሰዎችን ያጠቃልላል። እስራኤሎች በቤተሰብ ይኖሩ ነበር። በአንድ ቤት ውስጥ የሚኖሩ ሰዎች ሁሉ ቤተሰብ ይባላሉ።/ዘፍ.12፥1/ አብርሃም ብዙ ቤተሰብ ቢኖረውም እግዚአብሔር ቃል ኪዳን የገባው ከአብርሃም ጋር ነው።

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order

www.ethiopianorthodox.org

በረከቱ ግን ለቤተሰቡሁሉ ነው። /ዘፍ.14፣14፣17፣9-10/ በዚህ መሠረት ሐዋርያት የቤተሰብን ኃላፊ/አስተዳዳሪ/ ባጠመቁ ጊዜ መላው ቤተሰብም ይጠመቅ ነበር። ቤተሰብ ውስጥ ከሕፃን አስከ አረጋዊ ድረስ ስለሚገኝ ሁሉም የዕድሜ ገደብ ሳያግዳቸው ይጠመቃሉ። በሐዋ.ሥራ 2፣38 ላይ ቅዱስ ጴጥሮስ «ንስሐ ግቡ ኃጢአታችሁ ይሰረ ይ ዘንድ እያንዳንዳችሁ በኢየሱስ ክርስቶስ ስም ተጠመቁ የመንፈስ ቅዱስንም ጸጋ ትቀበላላችሁ የተሰፋው ቃል ለእናንተና ለልጆቻችሁ ጌታ አምላካችንም ወደ እርሱ ለሚጠራቸው በሩቅ ላሉ ሁሉ ነው።» በማለት ጥምቀት ፣ ጸጋ መንፈስ ቅዱስና የተሰፋ ቃል ለአዋቂ ብቻ ሳይሆን ለሕፃናትም እንደሚታደል ገልጿል። ለምሳሌ በሐዋ. ሥራ 10፣44-48 እና 11፣13-14 ቆርኔልዮስ ከነቤተሰቡ በም.16፣15 ላይ ሊድያ ከነቤተሰብዋ በ16፣43-44 የእስር ቤቱ ዘበኛ ከመላ ቤተሰቡ ጋር እንዲሁም በ1ኛ ቆሮ.1፣16 የእስጢፋኖስ ቤተሰብ እንደ ተጠመቁ ተጽፎ ይገኛል። እነዚህ ቤተሰብ ውስጥ ሕፃናት የሉም ማለት ሐሰተኝነት ነው። ሕፃናት መጠመቅ የለባቸውም ማለት ደግሞ በመጽሐፍ ቅዱስ ያልተጻፈን ማንበብና ኢርስቲያናዊነት ነው።

በእነዚህና እነዚህን በመሳሰሉት ምክንያቶች ቤተክርስቲያናችን ሕፃናትን በአርባና በሰማንያ ቀን ታጠምቃለች። በፍትሐ ነገሥት አንቀጽ ሦስት ላይ ቅዱሳን አባቶች «ጥምቀት የተሠራው ለወንዶችም ለሴቶችም ለትልልቆችም ለትንንሾችም ነው» ማለታቸው ከቅዱስ መጽሐፍ በመረዳታቸውና የቅዱሳን ሐዋርያት ተከታዮች በመሆናቸው ነው። ስለዚህ ወንድ በ40 ቀን ሴት በ80 ቀን እንዲጠመቁ ታዟል። ነገር ግን ሕፃኑ ወይም ሕፃኗ ለሞት የሚያሰጋቸው ሆኖ ከተገኘ ከ40 ቀን በፊት መጠመቅ ይችላሉ። ሕፃኑ ሳይጠመቅ ቢሞት የካህን ጥፋት ከሆነ ከሥልጣን ህነት እንዲሻር ጥፋቱ በወላጆች ከሆነ ለተወሰነ ጊዜ ከምእመናን እንዲለዩ ያደርጋል። ፍትሐ ነገሥት መንፈሳዊ አንቀጽ 3. ሕፃናት የዘላለምን ሕይወት እንዲያገኙ የወላጆችና የቤተክርስቲያን ፍላጎት ነው። ያለጥምቀት ደግሞ ዘላለማዊ ሕይወት አይገኝም ቤተክርስቲያን ሕፃናት በወላጆቻቸው እምነት የተነሳ የወላጆቻቸውን እምነት የአነሱ እምነት በማድረግ ሕፃናትን ከእግዚአብሔር መንግሥት ውጪ እንዳይሆኑ ታጠምቃለች። ሕፃናት በመጠመቃቸው የቤተክርስቲያንን ሕይወት ይለማመዳሉ።

(ብኩርና ከሚለው በመምህር ጥበበ ሥላሴ ከጻፉት የተወሰደ, 1992)
ምሥጋና ይሁን ለአብ ለወልድ ለመንፈስ ቅዱስ ዛሬም ዘወትርም ለዘለዓለሙ አሜን።